



www.oljan.fo

Jan Müller

12 - 01 - 2013

Oljuvinna í Hetlandi stuðlar bjarging og tilbúgvng

Avgerðin hjá bretsku myndugleikunum at skerja bjargingar- og tilbúgvngartænastuna kring alt landið og her ikki minst í oyggjunum fyri norðan skapti sannan fólka uppreistur í eitt nú Hetlandi, har man metti avgerðina av vera í fullkomuligari andsøgn til vaksandi oljuvirkemið kring oyggjarnar og teimum avleiðingum hetta kann hava við sær fyri umhvørvið. Síðani hevur stjórnin drigið nakað í land men kortini hevur eitt nú togaraorkan verið munandi skerd. Nú tykist glotti at hómast, eftir at oljuvinnan hevur sagt seg vilja gjalda part av útreiðslunum fyri eina munagóða bjargingar- og tilbúgvngarskipan, sum tvífoldar sleipiorkuna í økinum. Stjórnin er tætt við at skriva undir eina avtalu við oljuídnaðin, sum skal tryggja Hetlandi enn ein stran sleipibát, ið skal verja Hetland móti framtíðar hóttanum frá eitt nú vaksandi oljuvirksemi. Tað er umboðið fyri Hetland í bretska tinginum, Alister Carmichael, sum kemur við góðu tíðindunum. Upprunaliga røktu fyra sleipibátar alla brestsku strondina, harav tveir vóru í norðara partinum av landinum. Eftir sparingar var bert ein slíkur bátur eftir at røkja allar tær norðaru leiðirnar, sum samtíðis upplivdu ein stóran vøkstur í virkseminum til havs. Nú tað eru 20 ár síðani Braer óhappið, tá stórir tangabátur fór á land í Hetlandi, vóna politikarar, sum umboða Hetland, Orknoyggjarnar og Hebridurnar í bretska parlamentinum, at vaktar- og bjargingartænastan verður styrkt við enn einum stórum sleipibáti. Og nú oljuídnaðurin vil vera við til at rinda fyri hesa útreiðslu eru líkindi til, at økini kring Hetland og oyggjarnar har fara at gerast meira trygg. Og hetta kann so eisini koma Føroyum til góðar, skuldi eitt álvarsligt óhapp hent her. Føroyskir myndugleikar hava áður havt dialog við bæði bretskar og norskar myndugleikar um at geva eina hjálpanði hond, skuldi ein dálkivanlukka hótt føroyskt umhvørvi. Mynd Oljuterminalurin í Sullom Voe í Hetlandi, har

risastór tangaskip koma við olju frá leiðunum vestan fyri Hetland.
Myndugleikarnir í Hetlandi meta tað vera sera avgerandi fyri trygdina, at
oyggjarnar hava ikki bert ein men tveir sleipibátar at dúva uppá.